

قبلہ مشتبہ یا معلوم نہ ہونے کے احکام

قبلہ معلوم نہ ہو تو کیا کرے:

سوال: زید نے ناواقفیت کی وجہ سے قبلہ کی طرف منہ کر کے نماز ادا نہ کی، کچھ فرق رہ گیا، بعد میں معلوم ہوا تو یہ نماز واجب الاعادہ ہوگی یا نہ، جبکہ زید کو قبلہ معلوم نہ ہو، خواہ واقعہ سفر کا ہو یا گھر کا؟ بینواتو جروا۔

الجواب: _____ باسم ملہم الصواب

اگر قبلہ معلوم کرنے کا کوئی ذریعہ نہ ہو، مثلاً کسی مسجد کے رخ سے یا ستاروں سے یا قطب نما وغیرہ سے، اور نہ ہی وہاں کوئی ایسا آدمی ہو جو قبلہ کی رہنمائی کر سکے، تو تحری فرض ہے، یعنی حسب قدرت غور و خوض کرنے پر جس طرف قلب شہادت دے، اس طرف نماز پڑھ لے، نماز سے فراغت کے بعد اگر اس جہت کا غلط ہونا ثابت ہو جائے، تو نماز کا اعادہ واجب نہیں اور اگر قبلہ دریافت کرنے کا کوئی ذریعہ موجود ہوتے ہوئے بھی اس سے کام نہیں لیا بلکہ تحری کر کے نماز پڑھ لی، تو اگر جہت قبلہ کی طرف رخ کیا ہو، یعنی بیت اللہ کی ہر دو جانب ۴۵ درجہ کے اندر ہو تو نماز ہوگئی، ورنہ واجب الاعادہ ہے، اگر قبلہ دریافت کرنے کا کوئی ذریعہ نہ ہونے کی حالت میں بدو تحری نماز پڑھے گا، تو یہ نماز صحیح نہ ہوگی، اگرچہ صحیح سمت کی طرف ہی پڑھی ہو، بلکہ اگر نماز کی حالت میں یقین بھی ہو جائے کہ اس کا رخ صحیح سمت کی طرف ہے، تو بھی نماز نہیں ہوئی، البتہ اگر نماز سے فارغ ہونے کے بعد اس سمت کی صحت کا یقین ہوا، تو یہ نماز واجب الاعادہ نہیں۔

قال فی العلائیۃ: (ویتحرى) هو بذل المجہود لنیل المقصود (عاجز عن معرفة القبلة) بما مر (فإن ظهر خطؤه لم يعد)؛ لما مر.

وفی الشامیۃ: (قوله بما مر) متعلق بمعرفة، والذی مر هو الاستدلال بالمحاریب والنجوم و السؤال من العالم بها، فأفاد أنه لا يتحرى مع القدرة على أحد هذه، حتی لو كان بحضرته من يسأله فتحرى ولم يسأله إن أصاب القبلة جاز لحصول المقصود وإلا فلا. (رد المحتار: ۴۰۳/۱) (۱) وفی العلائیۃ: (وإن شرع بلا تحری لم یجزو إن أصاب) لتركه فرض التحری إلا إذا علم إصابته بعد فراغه فلا یعيد اتفاقاً.

وقال ابن عابدین رحمہ اللہ تعالیٰ: (قوله وإن شرع) الضمیر راجع إلى العاجز: أي إذا اشتبهت عليه

(۱) کتاب الصلاة، باب شروط الصلاة، مطلب مسائل التحری فی القبلة: ۴۳۳/۱، دار الفکر بیروت. انیس

القبلة وعجز عن معرفتها بالأدلة المارة فقبلته جهة تحريه، فلو شرع بلا تحر لم تجز صلاته ما لم يتيقن بعد فراغه أنه أصاب القبلة لأن الأصل عدم الاستقبال استصحاباً للحال، فإذا تبين يقيناً أنه أصاب ثبت الجواز من الابتداء وبطل الاستصحاب، حتى لو كان أكبر رأيه أنه أصاب فالصحيح أنه لا يجوز كما في الحلية عن الخانية، ولو تيقن في أثناء صلاته لا يجوز خلافاً لأبي يوسف رحمه الله تعالى لأن حاله بعد العلم أقوى وبناء القوى على الضعيف لا يجوز. (رد المحتار: ٤٥١/١) فقط والله تعالى أعلم

۱۶/ رجب ۱۳۸۸ھ۔ (حسن الفتاویٰ: ۳۱۸/۲-۳۱۹)

قبلہ کا رخ معلوم نہ ہو تو تحری کا حکم:

سوال: قبلہ کا رخ معلوم نہیں تھا، تحری کر کے نماز پڑھی گئی، خالد صاحب بعد میں آئے، انہوں نے دیکھتے ہی کہا کہ رخ غلط ہے، ان کے پاس قطب نما تھا، قطب نما سے دیکھنے پر معلوم ہوا کہ ٹھیک مابین شمال و مغرب نماز پڑھی گئی تھی، آیا اس نماز کو دہرانے کی ضرورت تھی یا نہیں؟ کیونکہ بعض علما کہتے ہیں کہ قبلہ کا رخ یہاں سے مابین گوشہ شمال و مغرب و گوشہ جنوب و مغرب ہے، ان کے درمیان کس رخ پر نماز پڑھیں؟ بعض علما کا یہ قول صحیح ہے یا غلط؟

الجواب: حامداً ومصلياً

جب قبلہ کا رخ معلوم نہیں تھا اور کوئی بتانے والا بھی نہ تھا، تحری کر کے نماز پڑھ لی، تو وہ نماز درست ہو گئی، اگرچہ بعد میں معلوم ہوا کہ غلط رخ پر پڑھی گئی ہے، اس کا دہرانا لازم نہیں۔ (۱) فقط واللہ تعالیٰ اعلم

حررہ العبد محمود وغفرلہ، دارالعلوم دیوبند۔ الجواب صحیح: بندہ نظام الدین غنی عنہ، دارالعلوم دیوبند۔ (فتاویٰ محمودیہ: ۵۲۶/۵) ☆

(۱) ”(ويتحرى) هو بذل المجهود لنيل المقصود (عاجز عن معرفة القبلة) بمامر (فان ظهر خطؤه لم يعد) لمامر“. (الدر المختار) وقال ابن عابدين رحمه الله تعالى: ”(قوله بمامر) متعلق بمعرفة والذي مر هو الاستدلال بالمحاريب والنجوم والسؤال من العالم بها، فأفاد أنه لا يتحرى مع القدرة على أحد هذه“. (رد المحتار، كتاب الصلاة، باب شروط الصلاة، مطلب مسائل التحرى فى القبلة: ۴۳۱/۱، سعيد)

☆ اگر قبلہ مشتبہ ہو جائے:

سوال: ہم لوگ ٹرین میں سفر کر رہے تھے، اندھیری رات تھی، قریب میں جو لوگ تھے، وہ غیر مسلم، جن کو سمت معلوم نہیں تھی، ایسی صورت میں ہمیں کس طرح نماز ادا کرنی چاہئے؟ (عبد السميع، ناندیڑ)

الجواب:

اگر قبلہ کی سمت مشتبہ ہو جائے، نہ آسمان میں کوئی ظاہری علامت ہو، نہ سمت بتانے والا آلا موجود ہو، نہ قریب میں کوئی ایسا شخص ہو جو سمت کی رہنمائی کر سکے، تو اپنے رجحان قلب پر عمل کرنا چاہئے، جس طرف قلب کا رجحان ہو کہ ادھر قبلہ ہوگا، اسی رخ پر نماز ادا کر لے، اگر مختلف لوگوں کا الگ الگ رجحان ہو اور کسی ایک جہت پر سبھوں کا اطمینان نہ ہو سکے، تو ہر شخص اپنے رجحان کے مطابق نماز ادا کر لے۔

”وإن اشتبهت عليه القبلة وليس بحضرة من أهل ذلك المكان من يسأله عنها اجتهد“. (الكبرى: ۲۲۰)

(كتاب الفتاویٰ: ۱۵۹/۲-۱۶۰)